

ບົດຄວາມເຜີຍແຜ່ຜ່ານສື່ຕ່າງໆ ບໍລິສັດຈັດອັນດັບຄວາມໜ້າເຊື່ອຖື

ຮຽບຮຽງໂດຍ: ສຸລິຍາ ໜຶ່ງວິເສດ
ສຳນັກງານຄະນະກຳມະການຄຸ້ມຄອງຫຼັກຊັບ

ການຈັດອັນດັບຄວາມໜ້າເຊື່ອຖື ແມ່ນຂະບວນການວິເຄາະ ແລະ ກຳນົດ ຄວາມສ່ຽງຂອງລູກໜີ້ ຫຼື ຜູ້ອອກຈຳໜ່າຍຫຼັກຊັບ ເຊິ່ງປະກອບມີ ບຸກຄົນ, ນິຕິບຸກຄົນ ແລະ ລັດຖະບານ. ຈຸດປະສົງຕົ້ນຕໍຂອງການຈັດອັນດັບຄວາມໜ້າເຊື່ອຖື ກໍ່ແມ່ນເພື່ອຄາດຄະເນຄວາມອາດສາມາດໃນການຊຳລະຕົ້ນທຶນ ແລະ ດອກເບ້ຍ ຄືນໃຫ້ແກ່ເຈົ້າໜີ້ ພ້ອມນັ້ນກໍ່ຍັງກຳນົດຄວາມສ່ຽງທີ່ຕິດພັນກັບລູກໜີ້ ຫຼື ຜູ້ອອກຈຳໜ່າຍຫຼັກຊັບ.

ບໍລິສັດຈັດອັນດັບຄວາມໜ້າເຊື່ອຖື ແມ່ນ ມີຄວາມສຳຄັນຫຼາຍຕໍ່ຕະຫຼາດຫຼັກຊັບໃນຍຸກໃໝ່ ອີງຕາມບົດລາຍງານຂອງ ອົງການຄຸ້ມຄອງວຽກງານຫຼັກຊັບສາກົນ (International Organization of Securities Commission: IOSCO) ກ່ຽວກັບກົດຈະກຳ ຫຼື ການດຳເນີນທຸລະກິດຂອງບໍລິສັດຈັດອັນດັບຄວາມໜ້າເຊື່ອຖື ໄດ້ລະບຸວ່າ: ບໍລິສັດຈັດອັນດັບຄວາມໜ້າເຊື່ອຖື ປະຕິບັດໜ້າທີ່ໃນການ ປະເມີນຄວາມສ່ຽງໃນການຊຳລະໜີ້ຂອງລູກໜີ້ ຫຼື ຜູ້ອອກຈຳໜ່າຍຫຼັກຊັບປະເພດໜີ້ ໂດຍການວິເຄາະຂໍ້ມູນຕ່າງໆ (ທາງດ້ານປະລິມານ ແລະ ຄຸນນະພາບ) ໂດຍສະເພາະແມ່ນຄວາມສ່ຽງຈາກການດຳເນີນງານ ແລະ ຄວາມສ່ຽງທາງການເງິນ ຂອງລູກໜີ້ ພ້ອມດ້ວຍຄວາມສ່ຽງພາຍໃນ ແລະ ພາຍນອກ. ຂັ້ນຕອນໃນການເກັບກຳ ແລະ ວິເຄາະຂໍ້ມູນຂອງບໍລິສັດຈັດອັນດັບຄວາມໜ້າເຊື່ອຖືແມ່ນຕ້ອງໃຊ້ເວລາພິສິມຄວນ ແລະ ລາຍຈ່າຍທີ່ຕິດພັນໃນການວິເຄາະຂໍ້ມູນກໍ່ຂ້ອນຂ້າງສູງ. ຜົນຂອງການຈັດອັນດັບຄວາມໜ້າເຊື່ອຖືຈະສະທ້ອນໃຫ້ເຫັນຄຳເຫັນກ່ຽວກັບລະດັບຄວາມເປັນໄປໄດ້ທີ່ລູກໜີ້ ຫຼື ຜູ້ອອກຈຳໜ່າຍຫຼັກຊັບປະເພດໜີ້ຈະມີຄວາມສາມາດໃນການຊຳລະຄືນຕົ້ນທຶນ ແລະ ດອກເບ້ຍຕາມທີ່ກຳນົດໄວ້ໃນສັນຍາ ຫຼື ບໍ່?.

ໃນປະຈຸບັນນີ້ ມີຢູ່ 3 ບໍລິສັດຈັດອັນດັບຄວາມໜ້າເຊື່ອຖືລະດັບໂລກ ປະກອບມີ ບໍລິສັດ ມູດີ້ສ໌ (Moody's), ບໍລິສັດ ເອສແອນພີ (S&P) ແລະ ຟິຕຈ໌ (FITCH), ຊຶ່ງແຕ່ລະບໍລິສັດກໍ່ມີສັນຍາລັກຂອງຜົນການຈັດອັນດັບຄວາມໜ້າເຊື່ອຖືດັ່ງຕາຕະລາງ ລຸ່ມນີ້:

ລະດັບຄວາມໜ້າເຊື່ອຖື	ໂມດີສ໌	ເອສແອນພີ ແລະ ຟິດຈ໌	ລະດັບຄວາມໝາຍສູງສຳລັບການຕິດທຶນ
	Aaa	AAA	
	Aa1	AA+	
	Aa2	AA	
	Aa3	AA-	
	A1	A+	
	A2	A	
	A3	A-	
	Baa1	BBB+	
	Baa2	BBB	
	Baa3	BBB-	
	Ba1	BB+	ລະດັບຄວາມສູງສຳລັບການໄປ
	Ba2	BB	
	Ba3	BB-	
	B1	B+	
	B2	B	
	B3	B-	
	Caa	CCC	
	Ca	CC	
	C	C	
D			

ອີງຕາມຕາຕະລາງຂັ້ນເທິງສະແດງໃຫ້ເຫັນລະດັບຄວາມໜ້າເຊື່ອຖືຂອງບໍລິສັດທີ່ໄດ້ຮັບການປະເມີນຄວາມສ່ຽງເຊັ່ນ: ຈາກລະດັບ Aaa ຫຼື AAA ເຖິງ Baa3 ຫຼື BBB- ແມ່ນລະດັບການຈັດຄວາມໜ້າເຊື່ອຖືທີ່ຢູ່ໃນລະດັບທີ່ດີ ແລະ ມີຄວາມສ່ຽງຕໍ່າ ໝາຍຄວາມວ່າ ຄວາມສາມາດໃນການຈ່າຍຄືນຕົ້ນທຶນ ແລະ ດອກເບ້ຍຂອງບໍລິສັດທີ່ອອກຈໍາໜ່າຍຫຼັກຊັບມີສູງ ສ່ວນລະດັບ Ba1 ຫຼື BB+ ເຖິງ C ຫຼື D ແມ່ນສະແດງໃຫ້ເຫັນລະດັບຄວາມໜ້າເຊື່ອຖືທີ່ຂ້ອນຂ້າງ ຈະຕໍ່າ ແລະ ມີຄວາມສ່ຽງສູງຂຶ້ນຕາມຕົວອັກສອນທີ່ສະແດງໃນຕາຕະລາງ ຊຶ່ງໝາຍຄວາມວ່າຄວາມສາມາດໃນການຈ່າຍຄືນຕົ້ນທຶນ ແລະ ດອກເບ້ຍຂອງບໍລິສັດທີ່ອອກຈໍາໜ່າຍຫຼັກຊັບຕໍ່າ.

ຫຼັງຈາກທີ່ບໍລິສັດໃຫ້ການບໍລິການຈັດອັນດັບຄວາມໜ້າເຊື່ອຖືກ່ຽວກັບຫຼັກຊັບຂອງບໍລິສັດໃດໜຶ່ງເປັນທີ່ຮຽບຮ້ອຍແລ້ວ ກໍ່ຈະໄດ້ອອກໃບຢັ້ງຢືນຜົນການຈັດອັນດັບ ໃຫ້ແກ່ບໍລິສັດ ຫຼື ລູກຄ້າ ເພື່ອທີ່ຈະໄດ້ເປັນເອກະສານຄັດຕິດໃນໃບຄໍາຮ້ອງຂໍອອກຈໍາໜ່າຍຫຼັກຊັບປະເພດໜີ້ ແລະ ເປີດເຜີຍໃຫ້ແກ່ມວນຊົນ ເພື່ອເປັນຂໍ້ມູນອ້າງອີງໃຫ້ແກ່ຜູ້ລົງທຶນໃຊ້ໃນການຕັດສິນໃຈໃນການລົງທຶນໃນຫຼັກຊັບ. ສໍາລັບວຽກງານຕະຫຼາດທຶນຂອງ ສປປ ລາວ ໃນປະຈຸບັນຄະນະກຳມະການຄຸ້ມຄອງຫຼັກຊັບ ແມ່ນໄດ້ອະນຸຍາດໃຫ້ ບໍລິສັດ TRIS Rating ຈາກປະເທດໄທເຂົ້າມາໃຫ້ບໍລິການດ້ານການຈັດອັນດັບຄວາມໜ້າເຊື່ອຖື.

ຂໍ້ມູນອ້າງອີງ:

- The Role of Credit Rating Agencies in Structured Finance Markets Final Report 2008, Technical Committee of the International Organization of Securities Commissions.
- Corporate Credit Ratings: a quick guide.